

జాడీ

• సదానంద్ శారద •

“గవురిగా... ఒరేయ్ గవురిగా...” అంటూ పిలిచాడు.. కాదు అరిచాడు దొర.
“అత్తాన బాంచెను...”

ఎముకలపై ఆరవేయబడిన ఒళ్ళును మోస్తూ కర్రల్లాంటి రెండు కాళ్ళు నడిచి
వచ్చాయి.

“ఏంది బాంచెను” అంది ఎముకలగూడు మీది తల.

ఏంది బాంచెను అనే తల + ఎముకల గూడు = ఆ గవురయ్య.

కాని, ఇప్పుడా ఎముకలగూడు; ఏంది బాంచెను అనే తల కలిస్తే గవురయ్య
కాలేదు “గవురిగాడు” అయింది.

దొర ముందు “గవురిగాడు” నిలుచున్నాడు.

గవురయ్య ముందు “దొరగోరు” కూర్చొని ఉన్నారు.

దొర విలాసంగా కూర్చొని ఉన్నాడు.

గవురయ్య వణుకుతూ నిల్చున్నాడు.

దొరను, దొర కూర్చొన్న కుర్చీని భూమి మోస్తున్నది.

గవురయ్య కాళ్ళను అదే భూమి మోస్తున్నది.

దొర ఒంటిమీద పదిమందికి దానం చేసిన వ్యక్తినాగున్నాడు గవురయ్య.
అతని మొలచుట్టూ చిరిగిన గుడ్డ పేలికలు మాత్రమే వున్నాయి.

దొరను మోస్తున్న కర్ర కుర్చీకి, గవురయ్యను మోస్తున్న కర్రల్లాంటి కాళ్ళకు
మధ్యనున్న దూరం వాళ్ళ వయసుల మధ్య లేదు.

దొరలో మంచితనంలాగే ముసలితనం కూడా కనిపించడంలేదు.

దొర ముసలితనాన్ని కూడా తానే మోస్తున్నట్టు కనిపిస్తున్నాడు గవురయ్య.

“గవురిగా... నువ్వు రేపు పొద్దుగాల్నే పట్నం బోవాలె” అన్నాడు దొర.

“అట్లనే... చినబాబుగోరి దగ్గరికా బాంచెను” అని అడిగాడు తలమీది రుమాలు
తీసి చేతుల్లో పట్టుకొన్న గవురయ్య.

“ఆ.. అమ్మగారు మామిడికాయ జాడి ఇస్తారు. భద్రంగా కొంటబోయి చినబాబుకు ఇచ్చిరా”.

“అట్లనే కొంటబోతా...”

“అట్లనే.. గిట్లనే కాదు. శానా జాగర్తగా కొంటబోవాలె- లేకపోతే నీ ఒళ్ళు పట్టిన పగుల్తది. ఆ...”

మామిడికాయ జాడి ముందు మనిషి ఒళ్ళుకున్న విలువ ఎంతో వెళ్ళగ్రక్కతూ అన్నాడు దొర.

“పొనంలాగ కొంటబోత దొరా” చేతుల్లో పట్టుకొన్న రుమాలులాగే నాలుకపై ప్రాణాన్ని నిలబెట్టి అన్నాడు గవురయ్య.

దొర పట్నం పొమ్మనగానే ‘తోక బస్సులు, రెండంత్రాల బస్సులు, మోటర్లు, టూరింగులు, పెద్దపెద్ద బంగులాలూ’ గవురయ్య కనులముందు మెదిలాయి. ఎప్పుడో పదేండ్ల క్రితం దొర తీసుకుపోతే పట్నం వెళ్ళాడు గవురయ్య. మళ్ళా ఎన్నడూ పోలేదు. రాలేదు. పోవడానికి పట్నంలో తనకు ఎవరున్నారు? ఎవరూ లేరు. ఏం పని వుంది? ఏం పని లేదు. “అసలు పట్నం పోవాలంటే మాటలా? దానికి ఎంత నోచుకొని పుట్టాలె. ఎంత అదురుట్టం కావాలె” అనుకొనేవాడు గవురయ్య.

ఎవరైనా పట్నం పోతున్నానంటే ఆ తోకబస్సులు, రెండంత్రాల బస్సులు ఎక్కినట్లు, పెద్దపెద్ద బంగులాలకు పోతానట్లు అనుకొనేవాడు గవురయ్య.

రేపు తాను కూడా పట్నం వెళ్ళుతున్నాడు. నలభై, యాభై ఏళ్ళుగా అతడు పండించిన ధాన్యం పట్నం పోతున్నది గాని గవురయ్య ఒక్కసారే పట్నం వెళ్ళాడు ఇంతవరకు-

గవురయ్యకు ఆనందంగా వుంది.

అతని ఆనందానికి మరో కారణం కూడా వుంది. ఎప్పుడో పదేండ్ల క్రితం అతడు పట్నం పోయినప్పుడు అందరూ త్రాగంగా మిగిలితే అతనికీ పోశారు- టీ.

“అబ్బ! అమూరుతం గిదే” అనుకున్నాడు గవురయ్య.

మరోసారి తాను ఆ అమృతాన్ని త్రాగబోతున్నందుకు గవురయ్యకు పరమానందంగా ఉంది.

ఆ రాత్రి గవురయ్య గుడిసె నిద్రపోలేదు.

“ఓయ్య నాకేమన్న కొనుక్కరాయె” అని సంటిది మరీమరీ చెప్పింది.

“అట్లనే తెత్త బిడ్డ” అన్నాడు కూతురును దగ్గరికి తీసుకొంటూ గవురయ్య.

తెల్లవారగానే భద్రంగా చెక్కపెట్టె అడుగున దాచిన “అంగీ” తీసి తొడుక్కొని దొరగారి మేడకు వెళ్ళాడు.

“వచ్చినావురా గవురిగా” అన్నాడు దొర తన ముందు చేతులు కట్టుకొని నిలుచున్న గవురయ్యను చూసి.

“అచ్చిన బాంచెను”.

దొరసానమ్మగారు పచ్చడి జాడి చూపిస్తూ “అరేయ్ జాగ్రత్తగా తీసుకోవో” అన్నారు.

“జాగ్రత్తగనే తీసుకోవోతానమ్మగోరూ - సినబాబుగోరికి మాయిడికాయ తొక్కంటె చాన ఇట్టం - గింత ఇట్టమైంది నా పానంలాగ తీసుకోనూ” అన్నాడు గవురయ్య పచ్చడి జాడీ తీసుకొంటూ.

“ఇంగో ఈ రెండు రూపాయిలు బస్సు కిరాయికి - వచ్చేటప్పుడు బాబునడుక్కో లేకపోతే నడిచిరా” అన్నాడు దొర. ‘అడుక్కోవడానికే పుట్టినవురా’ అన్నట్టు గవురయ్యను చూస్తూ -

“ఇంగో అడ్రసు చీటి - బస్సు డిపోలో బస్సు దిగంగనే ఎవరికన్నా ఈ చీటి చూయించు - ఇల్లు చూయిస్తారు” అన్నాడు దొర గవురయ్యకు చీటి ఇస్తూ.

అన్నింటికీ తలూపి జాడీని ఎత్తుకొని బయలుదేరాడు గవురయ్య.

ఆ ఊరికి బస్సు రాదు. ఎలా వస్తుంది? అదేమన్న మనిషా?

బురదలోనుంచి ముండ్ల కంపల్లోంచి, రాళ్ళల్లోనుంచి రావడానికి!

దానికి నున్నటి అందమైన రోడ్డు కావాలి. గుచ్చుకొంటె రక్తం కారకపోయినా ఆ రోడ్డుమీద ముండ్లుగాని, గులకరాళ్ళు గాని ఉండడానికి వీలులేదు. అప్పుడు దానికిష్టమైతే, రమ్మని పిలవవలసినవాళ్ళు పిలిస్తే, పంపవలసిన వాళ్ళు పంపితే వస్తుంది. పోతుంది.

ఆ ఊరికి రోడ్డు లేదు.

“ఊరికి రోడ్డుపడితే పట్నంకు దారి పడ్డట్టే కదా - పట్నంకు దారి పడితే ఇంకేమన్న వుందా - ఈ పల్లెటూరోళ్ళ కండ్లు నెత్తికెక్కవూ? - అప్పుడు ఈ గవురయ్యసోంటోడు మన పొలంల పని జేయడానికి వత్తాడు? పట్నం పనులకే పోతనంటరు - పట్నం మాటలు నేర్చి మనలను ఖాతరు చేయరు” అనేది దొరల ఆలోచన. ఇది వాళ్ళ మనసుల లోపలి ఆలోచన. బయటికి చెప్పే జవాబులు వేరే వుంటాయి. గవురయ్యలాంటి రైతుకూలీలే వాళ్ళ పొలాలకు కావాలి. వాళ్ళ చెమట బిందువులే దొరల సంపదకు పెట్టుబడులు!

ఇదంతా గవురయ్య ఆలోచించడం లేదు.

తమ ఊరికి రోడ్డు లేదు గనుక బస్సు రాదు అనుకొంటున్నాడు.

అయితే 'రోడ్డు ఎందుకు లేదు?' అనే ప్రశ్న అతనిలో ఉదయించాలంటే అతడు మరికొన్ని జన్మలెత్తాలి.

జాడీని భుజంమీద పెట్టుకొని నడుస్తున్నాడు గవురయ్య.

అలా అనేకంటే గవురయ్య భుజంమీద కూర్చొని జాడి వెళ్తుందనవచ్చు.

రెండు మూడు మైళ్ళు వెళ్తేగాని బస్సులు నడిచే రోడ్డు రాదు.

వెళ్తున్న గవురయ్య ఆగాడు.

నోరులేదుగాని ఆ జాడీకూడా దొరగారిలా, దొరగారి భార్యలా, దొరగారి కొడుకులా, దొరగారి కోడలులూ, దొరగారి కూతురులూ, దొరగారి అల్లుడిలా- "ఏమయిందిరా గవురిగా" అని అడిగేదే!

చెప్పులు లేని గవురయ్య కాలికి ముల్లు గుచ్చుకొంది.

తలమీది రుమాలు తీసి నేలమీదబెట్టి, దానిమీద జాడీగారిని కూర్చోబెట్టి తాను క్రింద కూర్చొని గట్టిగా ముల్లును లాగేశాడు గవురయ్య. రక్తం కొంచెం కొంచెమే. పైకి వచ్చింది. గట్టిగా పిండితే- ఆ రక్తాన్ని తుడిచి, తిరిగి జాడీని భుజం మీద ఎత్తుకొని నడవసాగాడు గవురయ్య.

తిరిగి గవురయ్య భుజం మీద కూర్చొని వెళ్తున్నది జాడి.

కొంతదూరం వెళ్ళేసరికి వాగు అడ్డు వచ్చింది.

దొరగారి జాడీ, లేక జాడీ దొరగారు వచ్చారని దానికి తెలియదు కాబోలు- ఉధృతంగా ప్రవహిస్తోంది.

ఆ వాగులోకి దిగి మెల్లమెల్లగా అడుగులో అడుగు వేసుకొంటూ ఆవిలి ఒడ్డుకు చేరాడు గవురయ్య. జాడీగారిని ఒడ్డున పెట్టి తాను మీదికి ఎక్కబోయాడు.

కాలు జారింది... అంగీ, ధోవతి నిండా బురద మరకలు అంటుకొన్నాయి... కాలిమంట సరేసరి!

పేదవాణ్ణి ఏడిపించాలని మనుషులతోపాటు ప్రకృతికి సరదాయే కాబోలు. బట్టలనిండా బురద మరకలు అంటినా, అరికాలు నొప్పెడుతున్నా జాడీని భుజం మీద ఎత్తుకొని నడుస్తూనే ఉన్నాడు.

పల్లకీలో కూర్చొన్న పెళ్ళికూతురులూ తీవిగా గవురయ్య భుజం మీద కూర్చొని వెడుతోంది జాడి.

బస్సులు నడిచే రోడ్డు వచ్చింది.

అప్పటికే ఎన్నో కాళ్ళు అక్కడికి నడిచి వచ్చాయి. ఎన్నో మూటలు మనుషుల మీద ఎక్కి వచ్చాయి. ఎన్నో అవసరాలు బస్సులకోసం ఎదురుచూస్తున్నాయి. కొత్తగా వచ్చే మూటలను మనుషులను కోపంగా చూస్తున్నాయి కొన్ని చూపులు.

ఆ ప్రదేశంలో రోడ్డుకిరువైపులు చాలా బిజీగా, సందడిగా వున్నాయి. రోడ్డు మాత్రం మహారాజుగారికోసం పరిచి వున్న తివాచీలా నీటుగా, అందంగా వుంది.

అప్పుడప్పుడు అటువైపునుంచి, ఇటువైపునుంచి వాహనాలు వేగంగా వస్తున్నాయి. అక్కడేదో అంటురోగాల మనుషులున్నట్లు ఆగితే తమకా రోగం అంటుకొంటుందన్నట్లు హడావిడిగా వెళ్ళిపోతున్నాయి.

ఎప్పుడో- అరగంటకో, గంటకో దూరంగా బస్సు శబ్దం వినిపించడం, రోడ్డు కిరుప్రక్కల కూర్చున్న అవసరాల గుండెల్లో ఆశలు చిగురించడం, మూటలు భుజాలమీదికి లేవడం, కళ్ళల్లోకి కాంతులు చేరడం... అంతలో వచ్చిన ఆ బస్సు వాళ్ళ కళ్ళల్లో దుమ్ముకొట్టి ఆగకుండా వెళ్ళిపోవడం అప్పటికి ఎన్నోసార్లు జరిగింది. అవి నడిపేవాళ్ళకు ప్రజల కళ్ళల్లో దుమ్ము కొట్టడం ఒక్కటే బాగా తెలిసినట్టుంది.

అందరితోపాటు గవురయ్య కూడా బస్సుకోసం చూస్తున్నాడు. ఒక్క బస్సు కూడా ఆగడం లేదు. దాదాపు మధ్యాహ్నం దాటిపోయింది.

“బస్సెక్కక చాన రోజులయింది” అనుకొన్నాడు గవురయ్య. ఈరోజు బస్సు ఎక్కబోతున్నందుకు అతనికి ఆనందంగానే ఉందని చెప్పాలి. కాని బస్సు ఎక్కడమంటే మాటలా? ప్రజలు అందుకు డబ్బు ఇస్తున్నా, ప్రజాసేవకోసం అవి నడుస్తున్నా అవి అందరు ఎక్కడానికి లేవు. అందరినీ ఎక్కనివ్వరు.

“ఒరినీ గీ బస్సు సెంగతి ఇట్లాయెను! రెండు జాములు దాటె- ఎట్ల? పట్నం ఎట్లబోను, నడిచిపోయినా ఈపాటికి పట్నంల పడుతును. అదే పాయె కూసోకున్నా నిలబడ్తును గద- ఆ బస్సుల ఎక్కనిత్తనేలేరు. అసలు ఆపుతనే లేరు. కలిగంల జెనం ఎక్కువైపోయిండ్లు- ఎట్ల అనేది నడుద్దనా మొగులు కమ్ముకొత్తాంది గద” అనుకొంటున్నాడు గవురయ్య.

అంతలో ఒక బస్సు వచ్చింది. దిగాల్సినవాళ్ళు ఎవరో ఉన్నట్టున్నారు. స్టేజీ మీద కాకపోయినప్పటికి కొంచెం ముందుకు పోయి అర్థంగాని భాషలో జనాన్ని తిట్టుకుంటూ ఆగింది బస్సు.

“పైసా ధర్మం చేసే ధర్మాత్ముని చుట్టూ మూగిన బిచ్చగాండలలా ఆ బస్సును చుట్టేశారు జనం. ఒకరిమీద ఒకరు పడుతూ నెట్టుకొంటూ తిట్టుకొంటూ, తొక్కుకొంటూ ఎక్కడానికి ప్రయత్నం చేస్తున్నారు.

గవురయ్య కూడా ఆ గుంపులో చేరాడు. ఎవరో వెనకనుంచి నెట్టితే పోయి బస్సు మెట్ల మీద కుస్తీ పడుతున్న వాళ్ళమీద పడ్డాడు.

“ఏయ్ ముసలోడా- ఎట్లెక్కుతవ్? ఆ జాడీ పగిలిపోతది దిగు” అంటున్నారు ఎవరో.

‘అమ్మో జాడీ!’ అనుకొని జాడీని గట్టిగా పట్టుకొన్నాడు. గవురయ్య. ఆ దొమ్మీలో ఎవరో గవురయ్య తలమీది రుమాలును లాగేశారు. అది బస్సు ఎక్కుతున్న ఒకాయన భుజం మీద పడింది. అతను అలాగే బస్సు ఎక్కేశాడు. అంతలోనే కండక్టరు తలుపు వేశాడు. బరబర నల్లటి పొగను వదిలిపెట్టి జనాన్ని అందులోకి త్రోసివేసి వెళ్ళిపోయింది బస్సు- ఓడిపోయిన జనంలో ఒకడై విచారంగా ఆ బస్సు వెళ్ళినవైపే చూస్తూ నిలుచున్నాడు గవురయ్య.

అతని తలమీద ఇప్పుడు రుమాలు లేదు.

అది బస్సులో ఈపాటికి ఎవరి కాళ్ళ క్రిందనో నలుగుతున్నది.

జాడీ మాత్రం అతని భుజాలమీద సురక్షితంగా ఉంది.

గవురయ్యకు కోపం రాలేదు. గవురయ్యకు కోపం రాదు. గవురయ్యలాంటి వాళ్ళకు లేనివాటిలో కోపం ఒకటి.

“ఇగ లాబంలేదు నడిచేపోత. అయినా దేవుడిచ్చిన కాల్లున్నంక బస్సు ఎక్కకుంటే ఏం బాయె! దొరోరు ఇచ్చిన రొండు రూపాలు బెట్టి సందిదానికేమన్న కొన్నపోత అనుకొని తల వంచుకొని రోడ్డువెంట నడుస్తున్నాడు గవురయ్య.

గవురయ్య తలవంచి అతని భుజం మీద కూర్చొని రోడ్డు వెంట సాగిపోతున్నది జాడీ.

గవురయ్య తాత దొర తాత దగ్గర, గవురయ్య తండ్రి దొర తండ్రి దగ్గర. దగ్గరకాదు క్రింద, పనిచేశారు గవురయ్య దొరకింద పనిచేస్తున్నాడు. తన కొడుకులు, బిడ్డలకంటే ఎక్కువగా దొర కొడుకులను, బిడ్డలను ఎత్తుకొన్నాడు. వాళ్ళ ధాన్యం బస్తాలు మోశాడు. వాళ్ళ సామాన్లు మోశాడు. వాళ్ళ పచ్చడి జాడీని మోస్తున్నాడు.

టపటపా చినుకులు రాలసాగాయి. త్వరలోనే అది పెద్ద వానగా మారిపోయింది.

గవురయ్య తడిసిపోతున్న దనుకొంటున్నాడు. గబగబా ఒంటిమీద అంగీ విప్పి జాడీ చుట్టూ చుట్టాడు. ఆకాశం జాలిగా నవ్వుతున్నది. చెమటతో తడిసిపోయే అతని శరీరాన్ని వర్షం తడిమి చూస్తున్నది. చలి అతని ఎముకలను కొరుక్కొని తింటున్నది.

కొంచెంసేపు ఒక చెట్టు క్రింద నిలుచున్నాడు.

అతని ఆలోచనంతా జాడీమీదే ఉంది.

“లోపలికి నీళ్ళు పోతానయా! తొక్కు ఏమైతదో ఏమో!” అనుకొంటూ దానిచుట్టూ చుట్టిన “అంగీని” సరిగా ఉందో లేదోనని మాటిమాటికి సరిచేయసాగాడు.

అతడు అనవసరంగా గాబరా పడుతున్నాడే కాని జాడీలోకి నీరుపోయే అవకాశం లేదు. దాని మూతి గట్టిగా బిగించి ఉంది. దానిచుట్టూ గుడ్డ చుట్టి ఇచ్చింది దొరసాని.

అయినా అతని భయం అతనిది. అతని దిగులు అతనిది. “వానాగి పోవాలె- వానాగిపోవాలె దేవుడా- బాంచెను” అనుకోగాసాగాడు. తాను తడిసిపోతున్నందుకు కాదు. తనకు చలివేస్తున్నందుకు కాదు. జాడి తడిసిపోతుందేమోనని, అందలి పచ్చడి చెడిపోతుందేమోనని.

అవకాశం వుంటే తన చర్మాన్ని ఒలిచి ఆ జాడీ చుట్టూ చుట్టేవాడే గవురయ్య. కాని కనీసం అదొక్కటైనా అతని నుంచి వేరుచేసే వీలులేకుండా చేసి ఒక మంచినీ చేసింది ప్రకృతి.

వర్షం కొంచెం తెరిపినిచ్చింది.

గవురయ్య తిరిగి రోడ్డు వెంట నడవసాగాడు.

అతను నడుస్తూనే వున్నాడు. బస్సులు కార్లు, స్కూటర్లు ఎన్నో అతన్ని దాటేసి పోతున్నాయి.

సాయంకాలం అయింది.

పేదవాని ఆశల్లాగా దూరంగా పట్నంలోని విద్యుద్ధీపాలు మినుకుమినుకున వెలుగుతున్నాయి. మలిగిపోతున్నాయి.

గవురయ్య దీక్షగా నడుస్తున్నాడు. పట్నం పొలిమేరలోకి వచ్చాడు. అక్కడ ఒక్కసారే నాలుగైదు రోడ్లు కనిపించేసరికి ఏ రోడ్డు వెంట పోవాలో తెలియక అతని కాళ్ళు ఆగిపోయాయి.

రోడ్డు ఒక్కటైనంతసేపు అతనికి ఆలోచించే అవసరం కలగలేదు.

ఇప్పుడు ఏ రోడ్డు వెంట పోవాలి.

దొర ఇచ్చిన చిట్టీ గుర్తుకువచ్చింది. జాడీ చుట్టూ చుట్టిన అంగీ జేబులు తడిమి చూశాడు. దొర ఇచ్చిన చిట్టీ దొరికింది.

‘అమ్మయ్య’ అనుకొన్నాడు గవురయ్య.

ఆ తరువాత గుర్తుకువచ్చింది. ‘అండ్ల రొండు రూపాలు ఉండాలెగదా’ అనుకొని మరోసారి జేబులు తడిమిచూశాడు. కాని అవి లేవు. చిట్టీ మాత్రమే కనిపిస్తున్నది గాని ‘రూపాలు’ లేవు.

‘అయ్యో! సంబిదానికేమన్న కొన్నపోత ననుకొంటె ఎట్లాయె’ అనుకొన్నాడు.

ఆ రెండు రూపాయలు ఎక్కడ పడిపోయాయోకాని ‘సంబిదానికేమన్న కొన్నపోవాలె’ అన్న ఆలోచన మాత్రం అక్కడ పడిపోయింది.

ఆ ఉద్దేశాన్ని అక్కడ వదిలేసి ముందుకు నడిచి ఒకతన్ని అడిగాడు- “బస్సు డిపోకెట్ల బోవాల్యూ” అని.

అతడు జవాబు చెప్పడం ఏమోగాని కనీసం గవురయ్య ముఖమైనా చూడకుండా వెళ్ళిపోయాడు.

పాపం! గవురయ్య ఎటుపోవాలో తెలియక అక్కడే కొంచెంసేపు నిలుచున్నాడు.

అటువేపుగా పోతున్న మరో అతన్ని “అయ్యా ఆగుండి, బాంచెను” అంటూ ఆపాడు.

“ఏం కావాలా?” అన్నాడా వ్యక్తి. దొరగారి బ్రదర్ లా మండిపడుతూ.

గవురయ్య అడుగుత్తుడేదో వినకుండానే “పైసల్లేవు పో” అంటూ వెళ్ళిపోయాడు.

మరింత నివ్వెరపోయాడు గవురయ్య.

“టూరింగులు, తోకబస్సులు, పెద్దపెద్ద బంగులాలు మా బాగానే ఉన్నాయిగాని, ఈ మన్నులు గిట్ల జూడబట్టిరి!” అనుకొన్నాడు.

ఇంకొంచెం ముందుకుబోయి- “అయ్యా సలాం జేత్త- బస్సుడిపో కెట్ల బోబాలె చెప్పుండి” అని అడిగాడు ఒక వ్యక్తిని.

“ఇదర్ సే సీదా జావ్” అన్నాడా వ్యక్తి ఒక రోడ్డు చూపిస్తూ- ఆ భాష అర్థం కాకున్నా అతడు చూపించిన రోడ్డువెంట నడవసాగాడు గవురయ్య.

కొంతదూరం వెళ్ళగానే మరో నాలుగైదు రోడ్లు వచ్చాయి. “టూరింగులు, బస్సులు, అంతురాల బస్సులు, సైకోళ్ళు, డుగ్ డుగ్ మోటర్లు, జనం, లొల్లి, బొబ్బ, ఏం బొబ్బ ఇది- పట్నం శాన మారిపోయింది. ఆ నడుంగుల అదేంది. ఎలుగుతాంది మలుగుతాంది. ఈల్లు ఆగుతాండ్లు, ఆల్లు పోతాండ్లు- బస్సు డిపోకెట్ల బోవాలో గద- బస్సు డిపూ దగ్గర్నే సినబాబుగోరుండే ఇల్లు అని సెప్పిండ్లు ఎట్లబోతు-” అని చైరస్తాకు దూరంగా నిలబడి ఆలోచిస్తున్నాడు గవురయ్య. ఒక ప్రక్కన కొంతమంది యువకులు నిలుచుని ఉన్నారు. వాళ్ళ దగ్గరికి వెళ్ళి “బస్సు డిపోకెట్ల బోవాలె బాంచెను” అని అడిగాడు.

వాళ్ళు ఎగాదిగా గవురయ్య వైపు ఒకసారి చూశారు. అప్పుడు “గవురయ్య” అనే చిత్రం ఇలాగుందని చెప్పవచ్చు-

లోతుకుపోయిన గుంటల్లాంటి కళ్ళు- ఎముకలపై ఆరవేయబడిన ఒళ్ళు. చంకలో అంగి, భుజంమీద జాడి, మోకాళ్ళమీదికి ఎగదోసి కట్టిన ముతక ధోవతి, దాన్నిండా బురద మరకలు...

“అరే... గాంవాలా రే” అన్నాడొక యువకుడు.

“దేకోరె... ఏ గాంవాలె కైసాహై” అని విరగబడి నవ్వుతున్నారు వాళ్ళు.
ఆ నవ్వేశక్తి “గాంవాలా” పెట్టిన తిండివల్లనే వచ్చిందని వారికి తెలియదు.
వాళ్ళెందుకు నవ్వుతున్నారో గవురయ్యకు అర్థం కాలేదు.

దీనంగా వాళ్ళవైపు చూడసాగాడు.

ఆ భావి దేశనాయకులు విరగబడి నవ్వుతూనే వున్నారు.

దేశపు వెన్నెముక వాళ్ళముందు దీనంగా నిలబడింది. “బస్సు డిపోకు పోవాలె
ఎట్ల బోవాలె జెర చెప్పుండి బాంచెను” అని తిరిగి అడిగాడు గవురయ్య.

“బస్సు డిపోకు పోతవ్? ఆ జాడీ ఇయ్యి చెప్తం” అన్నాడొక యువకుడు.
అతని తల నున్నగా దువ్వి ఉంది. అతని ఒంటికి విలువైన దుస్తులు వ్రేలాడుతున్నాయి.

“జాడీలో ఏముంది బే” అంటూ దగ్గరగా వచ్చాడు ఒక యువకుడు.

“ఆ అంగీ ఇస్తవు చెప్తం” అంటూ చేతికి కడెం ఉన్న ఒక యువకుడు గవురయ్య
చంకలోని అంగీని లాక్కొన్నాడు. బహుశ. ఈ ఘనకార్యాలు చేయడానికే కాబోలు
అతడు చేతికి కడెం వేసుకొన్నాడు కంకణం కట్టుకున్నట్టు.

మరో యువకుడు ఆ అంగీని కడెం చేతిలోంచి లాక్కొని రోడ్డు మీదికి విసిరేశాడు.

“అయ్యో ఏందుల్ల గిట్ల జేత్తాండ్లు- మిమ్ములను దారి అడుగుతాన- అంతేగాదు
బాంచెను” అంటూ ఆ అంగీని తీసుకోబోయాడు గవురయ్య.

ఓ సైకిలు చక్రం వచ్చి అతని కాలిని తాకింది.

“ఏందిరా నడి రోడ్డుమీద- కండ్లు కనపడతలేవా?” అన్నాడు ఆ సైకిలు
మోసే మనిషి.

“కాదు బాంచెను. నా అంగీని ఈడ పడేసిండ్లు- తీసుకొంటాన” జాలిగా
ముఖం పెట్టి అన్నాడు గవురయ్య.

“ఆ- సరే- పక్కకు పో” అంటున్న ఆ మనిషిని సైకిలు అక్కణ్ణుంచి
మోసుకపోయింది.

ఆ మనిషిని సైకిలు మోసుకపోయాక బృందంలోని ఒక యువకుడు
గవురయ్యను ఇలా అడిగాడు ఏమీ ఎరుగనట్టు-

“ఎటు బోవాలె పటేలా?”

“బస్సు డిపూ...” మళ్ళీ ఏం చేస్తారోనని భయం భయంగా చూస్తూ అన్నాడు
గవురయ్య.

“బస్సు డిపోకు పోతవ్... ఇటు ప్రక్క రోడ్డుంది చూడు. ఆ రోడ్డు వెంట
చక్కగ పో- బస్సుల డిపో వస్తది”.

“చక్కగబో రోడ్డు విడిచిపెట్టేవు” అన్నారు కడెం, నున్నటి తల.
గవురయ్య తల వంచుకొని వాళ్ళు చూపించిన రోడ్డు వెంట నడవసాగాడు.
నడక... నడక... ప్రొద్దటి నుంచి ఒకటే నడక- నడిచి నడిచి కాళ్ళు
నొప్పెడుతున్నాయి.

ఒంట్లో వొణుకు ప్రారంభం అయింది.

జ్వరం జ్వరంగా ఉంది. ఆకలి బాగా వేస్తోంది. ప్రొద్దటి నుంచి అన్నం లేదు.
చాలా దూరం నడిచాడు. శక్తినంత కూడదీసుకొని నడవసాగాడు. జాడీని
మోస్తూ నడవసాగాడు. ఎంతకూ బస్సు డిపో రాదు! నడిచి నడిచి శోష వచ్చింది
గవురయ్యకు. ఇక నడవలేక ఆగి “బస్సుడిపోకు ఎంతదూరం బోవాలె” అని అడిగాడు
ఒకతన్ని. అతను గవురయ్యవైపు ఆశ్చర్యంగా చూసి.

“ఇటు బస్సుడిపో ఎక్కడిది? ఇట్లనే వెనకకు నడిచిపో- చౌరాస్తా వస్తది.
ఎడమవైపు రోడ్డు వెంబడి పో దగ్గర్లోనే ఉంది బస్సు డిపో” అని చెప్పాడు.

వచ్చినదారి వెంటనే వెనకకు తిరిగి నడవసాగాడు గవురయ్య. ఇప్పుడతనికి
ఏ టూరింగులు, మోటర్లు, బంగులాలు కనిపించడం లేదు. తిరిగి చౌరాస్తా దగ్గరికి
వచ్చాడు. ఆ యువక బృందం అతన్ని చూసి విరగబడి నవ్వసాగింది. పైసా
ఖర్చులేకుండా బోలెడు వినోదం లభించింది వాళ్ళకు “డిపో చూసి వస్తావా పట్లా?”
అంటూ బృందం నుంచి ఒకరు అడిగారు. గవురయ్య వాళ్ళవైపు బాధగా చూశాడు.
అతనికి దుఃఖం వస్తున్నది. అతడు పల్లెటూరు మనిషి. నిజమే- మన దేశంలో
డెబ్బయి శాతం మంది పల్లెటూరి మనుషులే. వాళ్ళంతా ఒక్కసారి గర్జిస్తే ఈ నున్నటి
తలలు ఎగిరిపోవూ? కడెంలు ఊడిపడవూ?

గవురయ్య మారుమాట్లాడకుండా, వాళ్ళ మాటలు పట్టించుకోకుండా తల
వంచుకొని బస్సు డిపోకు వెళ్ళే రోడ్డు వెంట నడవసాగాడు.

బస్సు డిపో చేరుకొని ఒకతనికి అడ్రసు చిట్టీ చూపించాడు. అందులో
చంద్రశేఖర్, గౌలిగూడ- అని మాత్రం స్పష్టంగా కనిపిస్తున్నాయి. ఇంటి నంబర్
తడిసిపోవడంవల్ల సరిగా కనిపించడం లేదు. “గౌలిగూడా అయితే యిదే కాని ఇంటి
నంబర్ లేకుండా ఇల్లు ఎక్కడని వెదుకుతవ్?” అని అడిగాడా వ్యక్తి. “బాంచెను.
గులాపోన్ని తవరే చెప్పాలె. ఎట్ల దొర్కుతది ఇల్లు” అని బ్రతిమాలాడు గవురయ్య.

“ఈ చంద్రశేఖర్ ఎవరు?” అని ప్రశ్నించాడా వ్యక్తి.

“మా సినబాబుగోరు దొరా” అన్నాడు గవురయ్య అమాయకంగా.

“అబ్బబ్బ అది కాదయ్యా- అతడేం పని చేస్తాడు?” తిరిగి ప్రశ్నించాడా వ్యక్తి.

“అదేండ్ ఆఫీసుల...” అన్నాడు గవురయ్య.

“అది కూడా తెలియకపోతే ఎలా దొరుకుతుందయ్యా ఇల్లు?”

“మరి ఎట్ల బాంచెను...”

“ఈ చుట్టుప్రక్కల అడిగి చూడు” అంటూ చిట్టిని గవురయ్య చేతికిచ్చి ఆ వ్యక్తి వెళ్ళిపోయాడు.

అడుక్కుంటూ అడుక్కుంటూ దాదాపు గంటసేపు తిరిగిన తరువాత గాని ఆ ఇల్లు దొరకలేదు గవురయ్యకు. ఆ ఇంటిముందు గదిలో ఎవరెవరో కూర్చొని ఉన్నారు. వాళ్ళలో చంద్రశేఖర్ను (చిన్నదొరను) గుర్తు పట్టి బయటే నిలుచున్నాడు గవురయ్య. గవురయ్యను చూసి చిన్నదొర బయటకు వచ్చాడు.

“దండాలు బాబుగోరూ” అన్నాడు గవురయ్య ఎంతో సంబరంగా.

గాని, చిన్నదొర ముఖం చిట్లించుకుని నౌకరును పిలిచి “వీణ్ణి అటు తీసుకపోయి ఏం కావాలో అడుగు” అని చెప్పి లోనికి వెళ్ళిపోయాడు.

“హూ ఈజ్ హి?” అని ఎవరూ అడగకముందే “ఎవడో బెగ్గర్” అంటూ ఆ గదిలోని వాళ్ళతో తిరిగి కబుర్లలోకి దిగాడు చంద్రశేఖర్.

ఎముకలగూడు, ఏంది బాంచెను అనే తల ఇప్పుడు కనీసం ‘గవురిగాడు’ కూడా కాదు. బెగ్గర్... ఆ బెగ్గర్ వాళ్ళ పచ్చడి జాడిని మోస్తూ ఇరవై మైళ్ళు నడిచి వచ్చాడు. ఆ బెగ్గరే బస్తాలకొద్ది ధాన్యం పండించి వాళ్ళకి ఇస్తున్నాడు. ఆ ధాన్యమే వాళ్ళకు డబ్బును, సుఖాలను ఇస్తున్నది. ఆ ధాన్యమే పట్టణాలకు తిండి పెడుతున్నది. ఫ్యాక్టరీలను నడుపుతున్నది.

గవురయ్యను ఇంటి వెనుకకు తీసుకుపోయాడు నౌకరు. అక్కడికి చిన్న దొర భార్య చిన్న దొరసాని వచ్చింది. ఆమెను చూసి “దండాలమ్మగోరూ. నేను గవిరిగాన్ని. తవరికి మాడికాయ తొక్కు ఇట్టమని దొరసానమ్మగోరు బంపిండ్లు” అంటూ జాడి(గారి)ని భుజం మీదనుంచి దించాడు గవురయ్య.

“అది లోపల పెట్టు” అని పట్నం నౌకరుకు చెప్పింది చిన్నదొరసాని.

“మామగారు, అత్తగారు బాగున్నారా?” అని అడిగింది.

“బాగున్నరండి. తవర్ని, సినబాబుగోర్ని వూక గ్యాపకం జేత్తరు” అన్నాడు గవురయ్య చేతులు కట్టుకొని నిలబడి.

ఆ చిన్న దొరసాని ఇక మాటాడలేదు. ‘ఉండరా’ అనలేదు. ‘పోరా’ అనలేదు. లోపలికి వెళ్ళిపోయింది.

పావుగంట అయింది. అర్ధగంట అయింది. గంట అయింది!!

అలాగే నిలుచున్నాడు గవురయ్య. అతన్ని వుండమన్నవాళ్ళు లేరు. పొమ్మన్న వాళ్ళు లేరు.

అతని మీద ఎక్కి వచ్చిన జాడీ మాత్రం లోనికి వెళ్ళి హాయిగా, వెచ్చగా సేదదీర్చుకుంటున్నది. పల్లకి దించిన బోయిలా బయటే నిలుచున్నాడు గవురయ్య. చలిలో - అతని కడుపు ఆకలితో మండిపోతున్నది. నడిచి నడిచి కాళ్ళు పీక్కుపోతున్నాయి. మోసి మోసి భుజాలు నొప్పెడుతున్నాయి. ఒళ్ళంతా చల్లబడింది. కళ్ళకు చీకట్లు కమ్ముకున్నాయి. చలితో వణికిపోతున్నాడు.

ఏదో పనిమీద బయటికి వచ్చి - “ఇంకా ఇక్కడే వున్నావేంరా? పోలేదూ? బస్సు వెళ్ళిపోతుంది కదూ నువ్వు ఇంకా ఇక్కడే ఉంటే అక్కడి పనెవరు చేస్తారు? లాస్టు బస్సుకు వెళ్ళిపో” అంది దొరగారి కోడలు. చిన్న దొరగారి భార్య. చినదొరసాని. గవురయ్య నోట మాట రాలేదు. అతని చేతిలో చిల్లిగవ్వ లేదు. ఒంట్లో నడిచే చేవలేదు. కడుపులో ఆకలి వుంది. ఒంటినిండా చలి వుంది. లేనిది లేదు అని, ఉన్నది ఉంది అని చెప్పుకోలేడు గవురయ్య. అతనికి లేనిది ఉందని, ఉన్నది లేదని అనుకోవడమే ఎదుటివారికి అలవాటు.

“పోతాన బాంచెను....” అంటూ రెండడుగులు వేశాడు. కాని, ఎక్కడికి వెళ్తాడు? లాస్టు బస్సుకు పోవడానికి డబ్బులేవు. ఆ రాత్రికి ఏ అరుగుమీదో పడుకొని మరునాడు ప్రొద్దున నడచిపోవాలి. అతన్ని మోస్తూ రెండడుగులు వేసి ఆగాయి కాళ్ళు! కళ్ళకు చీకటి వస్తున్నది. ఒళ్ళంతా వణికిపోతున్నది.

అడగలేక అడగలేక నోరువిడిచి అడిగాడు గవురయ్య. “ఆకలైతాంది అమ్మగోరూ... బుక్కెడు బువ్వ ఎయ్యిరాదుండ్లి బాంచెను”.

ఇరవై మైళ్ళు వాళ్ళ పచ్చడి జాడీ మోస్తూ నడిచివచ్చిన గవురయ్య. తాను వానలో తడిసిపోతున్నా, జాడీని మాత్రం తన అంగీని కప్పి భద్రంగా తీసుకొచ్చిన గవురయ్య ఏటేటా వాళ్ళకు ధాన్యరాసులు పండించే గవురయ్య అడిగింది బుక్కెడు బువ్వ.

“బువ్వా తొందరగా ఊరికి పోరా... అవతల మాకే గెస్టు వచ్చిండ్లు” అంటూ గభాల్లు తలుపులు వేసుకొంది చిన్న దొరసాని.

మళ్ళీ వర్షం వచ్చేలా ఉంది.

ఆ తలుపుల వెనుకనున్న వర్షాన్ని 'చూస్తూ ఆకాశం గట్టిగా ఉరిమింది.

-‘ఆంధ్రజ్యోతి’ వీక్షి, 02 డిసెంబర్, 1977



అస్తిత్వ ప్రాతినిధ్య తెలంగాణ కథలు ❖ 123